

خلیق احمد نظامی اور ان کی تصنیف تاریخ مشائخ چشت۔ ایک مطالعہ

محمد ادریس لودھی*

غلام مجتبی قریشی**

خاندانی حالات:

خلیق احمد نظامی کے پرداد مولوی ارشاد علی (1825ء-1900ء) جن کا شمار حضرت خواجہ اللہ بخش تونسوی (1820ء-1901ء) کے خاص مریدین میں ہوتا تھا۔ اخباروں پشت میں سلسلہ نسب حضرت بابا فرید الدین گنج شاہؒ سے جاملاً ہے۔ (۱)

مولوی ارشاد علی سلسلہ چشتیہ سے منسک تھے اسی لیلے دیوان اللہ جوایا صاحب (سجادہ درگاہ بابا فریدؒ) سے بڑے گھرے روحانی و سماجی مراسم تھے۔ مشائخ سلسلہ چشتیہ کی بعض اہم کتب جو مولوی ارشاد علی نے نقل کرائیں تھیں ان کی تصحیح کا کام حضرت دیوان صاحب نے انجام دیا تھا۔ مولوی ارشاد علی صاحب کو دینی لٹریچر اور خصوصی طور پر تصوف کی کتب سے بہت دلچسپی تھی اور آپ کا عالی شان کتب خانہ بھی تھا۔ جو بستقی سے گردش زمانہ کا شکار ہو گیا۔ اگر یہ محفوظ رہتا تو یقیناً اس کا شمار ہندوستان کے چند خصوص کتب خانوں میں ہوتا۔ مولوی ارشاد علی کے علمی ذوق کا ثبوت ان کی چند تصنیف سے بھی ہوتا ہے۔ جن میں سے 3 کتب شائع ہو چکی ہیں۔ جبکہ بہت سی کتب غیر مطبوعہ ہیں اور قلمی نسخ بھی موجود ہیں۔

(i) حضرت خواجہ فرید الدین عطاءؒ کی چند مشتویاں (ii) بشر المدارج مطبع لاہور 1304ھ (iii) بشیر النصائح مطبع لاہور 1304ھ (۲)

دسمبر 1900ء میں مولوی ارشاد علی صاحب نے اپنے دُلن امر وہ میں وصال فرمایا۔ پیر شاہ ابن صاحبؒ کے مزار کے احاطے میں تدفین ہوئی۔ (۳)

آپ کی وفات پر قومی اخبارات نے آپ کی خدمات جلیلہ کا اعتراف کرتے ہوئے رنج و فسوس کا اظہار کیا۔ آپ کے تین فرزند تھے۔

۱۔ مولوی فرید احمد (داد خلیق احمد نظامی) ۲۔ مولوی فضل احمد ۳۔ مولوی شریف احمد
مولوی فرید احمد صاحب (1871ء-1942ء) کو بھی خواجہ اللہ بخش تونسوی (م 1901ء/ ۱۳۱۹ھ) سے بیعت کا شرف حاصل تھا۔ (۴)

مولوی عزیز احمد صاحب (والد خلیق احمد نظامی) میرٹھ میں قیام پذیر تھے اور کیتھے اور بھی مولوی فرید صاحب نے

* ایسوی ایٹ پروفیسر، شعبہ علوم اسلامیہ، بہاء الدین زکریا یونیورسٹی، ملتان، پاکستان
** پی ایچ ڈی سکالر، شعبہ علوم اسلامیہ، بہاء الدین زکریا یونیورسٹی، ملتان، پاکستان

1942ء میں وفات پائی اور تدقین قبرستان شاہ ولایت میں ہوئی۔

ولادت خلیق احمد نظامی:

خلیق احمد نظامی برطانوی ہند کے تخدہ صوبہ جات کے قصبہ امروہ میں 5 دسمبر 1925ء کو پیدا ہوئے۔ آپ کے والد کا نام عزیز احمد اور والدہ کا نام سعیدہ نظامی تھا۔ (۵)

تعلیم:

خلیق احمد صاحب نے اپنی ابتدائی تعلیم اپنے دادا مولوی فرید احمد صاحب سے حاصل کی۔ رسمی تعلیم ہندوستان ہی میں حاصل کی اور اس مقصد کیلئے مختلف شہروں کا سفر اختیار کیا۔ 1945ء میں ”یونیورسٹی آف آگرہ“ سے ایم۔ اے تاریخ کی سند حاصل کی اور بعد ازاں اسی ادارہ سے ایل۔ ایل۔ بی کا امتحان متاز حیثیت سے پاس کیا۔

کسب معاش اور شیخ الجامعہ علی گڑھ:

خلیق احمد نظامی صاحب کا شماران لوگوں میں ہوتا ہے جنہوں نے انڈین نیشنل کانگریس سے واپسی کی بناء پر بحیرت نہ کی بلکہ ہندوستانی شہریت کو اپنایا۔ نتیجتاً آپ 1947ء میں اپنی فیملی کے ساتھ ہندوستان ہی میں رہے۔ جبکہ آپ کے کچھ بھائی اور بھینیں پاکستان اور یو۔ ایس چلے گئے۔ جہاں وہ اور ان کے بچے آج بھی رہائش اختیار کئے ہوئے ہیں۔ 1947ء میں نظامی صاحب علی گڑھ مسلم یونیورسٹی کے شعبہ تاریخ میں بحیثیت استاد مقرر ہوئے۔

1953ء میں آپ شعبہ تاریخ میں ریڈر مقرر ہوئے۔ 1963ء میں آپ ترقی پا کر پروفیسر بن گئے۔ پھر آپ یونیورسٹی کے ایڈونس سٹڈی ان ہسٹری کے چیئرمین بنے۔ 1968ء میں سینٹر پروفیسر آف دی یونیورسٹی کے خطاب سے نوازے گئے چونکہ آپ نے علی گڑھ مسلم یونیورسٹی کے انتظامی امور میں اہم کردار ادا کیا تھا۔ 1972-73ء میں پرووفائس چانسلر بنے۔ 1974ء میں وائس چانسلر بنے۔ 1978ء میں شام میں انڈیا کے سفیر کی حیثیت سے مقرر ہوئے۔ 1978-80ء میں یونیورسٹی کے سوچل سائنسز کے ڈین رہے۔ 1980ء میں علی گڑھ ہسٹری ڈپارٹمنٹ کے دوبارہ چیئرمین بنے۔ (۶) 1982-83ء میں آپ علی گڑھ مسلم یونیورسٹی سے ریٹائر ہو گئے۔ ریٹائرمنٹ کے بعد اپنی وفات (1997ء) تک آپ نے علی گڑھ میں ہی مقیم رہے اور تادم آخر تحقیقی کام کرتے رہے۔ (۷)

ازدواجی زندگی:

رضیہ نظامی کے ساتھ آپ کی شادی ہوئی جن سے آپ کے پانچ بچے ہوئے جن کے اسماء گرامی یہ ہیں۔

۱۔ سب سے بڑے صاحزادے پروفیسر احتشام احمد نظامی ریٹائرڈ پروفیسر مکینکل انجینئرنگ ڈپارٹمنٹ علی گڑھ

مسلم یونیورسٹی

۲۔ صاحزادی: مسز عذر اعلوی ریٹائرڈ ایسوئی ایٹ پروفیسر ڈیپارٹمنٹ آف ہسٹری، علی گڑھ مسلم یونیورسٹی

۳۔ پروفیسر و جیہہ احمد نظامی (م 1998ء) ڈیپارٹمنٹ آف زوالوجی علی گڑھ مسلم یونیورسٹی

۴۔ ڈاکٹر فرحان نظامی ڈائریکٹر آکسفورڈ سنسنٹر فار اسلامک سٹڈیز یو۔ کے

۵۔ مجیب احمد نظامی (۸)

وفات:

پروفیسر خلیق احمد نظامی نے ۵ دسمبر 1997ء کو وفات پائی۔ (۹) آپ کو علی گڑھ میں یونیورسٹی کے قبرستان میں دفن کیا گیا۔

خدمات و اعزازات:

☆ Oxford Center of Islamic Studies (OCIS) کے ٹرستی تھے۔

☆ 1963ء میں نیودہلی میں منعقد ہونے والی "انٹرنیشنل کانگریس آف مسترشین" میں آپ نے اسلامی تعلیمات کے سیشن کے سکریٹری کے طور پر خدمات سر انجام دیں۔

☆ 1965ء میں اللہ آباد میں منعقد ہونے والی "انڈین ہسٹری کانگریس" میں قرون وسطی کی انڈین ہسٹری کی صدارت کی۔

☆ 1969ء میں "پنجاب ہسٹری کانگریس" کے ہسٹری سیکشن کی صدارت کی۔

☆ یو۔ پی کے ریجنل ریکارڈ سروے (اللہ آباد) کے ممبر ہے۔

☆ ایسی پیشہ وار نتیجی میں جواندین تاریخ کے مطالعہ کو ترقی دینا چاہتی تھیں آپ نے ان کی حوصلہ افزائی کی۔

☆ "کریمٹ لوس بک سریز" کے جزو ایڈیٹر تھے۔

☆ "سرسیدا کیڈمی" کے ڈائریکٹر بھی رہے۔ اور صدر سرسیدا ہال رہے۔

☆ پروفیسر خلیق صاحب نے علی گڑھ میں بطور اثاثہ ایک لاپ تری بھی چھوڑی جو کہ 60 ہزار سے زائد کتب پر مشتمل ہے اور اس میں سوال پر انا موابح موجود ہے۔

خلیق صاحب کا علمی ذخیرہ:

خلیق احمد نظامی صاحب ایک عہد ساز شخصیت تھے۔ جنہوں نے اپنے پیچھے بہت سا علمی ذخیرہ چھوڑا اور نئے آنے والوں کیلئے مختلف میدانوں میں ایک بنیاد فراہم کر گئے۔ خصوصی طور پر آپ نے "قرон وسطی کی مسلم انڈین تاریخ" پر جو کام کیا ہے تاریخ سے ہمیشہ یاد رکھے گی۔ آپ کی زیادہ تر کتب اور آرٹیکل اسی شعبہ سے متعلق ہیں۔ خلیق صاحب نے سوانح، تاریخ، تصوف اور سیاسی تحریروں کو موضوع علنی بنایا۔ بہر حال ہم آپ کے تصنیفی کام کو درج ذیل حصوں میں تقسیم کر سکتے ہیں۔

(i) تصنیف:

- آپ کی تصنیف کی تعداد 53 ہے۔ چند مشہور و معروف تصنیفیں کی تفصیل ذیل میں درج ہے۔
- ۱۔ شاہ ولی اللہ دہلوی کے سیاسی مکتوبات: اشاعت اول 1951ء علی گڑھ، اشاعت دوم ندوۃ المصطفین دہلی 1969ء۔ ان مکتوبات کی بدولت وسیع پیانے پر وہ بنیادیں فراہم ہوئیں جن کی بدولت ”انڈیں مسلم تاریخ“ میں ولی اللہ حصے کو سمجھا جاسکے۔ (۱۰)
 - ۲۔ تاریخ مشائخ چشت: 1953ء میں پہلا ایڈیشن ندوۃ المصطفین دہلی سے شائع ہوا۔ دوسرا ایڈیشن 1980ء میں ادارہ ادبیات دہلی سے 2 جلدیں میں شائع ہوا۔ تیسرا ایڈیشن ابھی حال ہی میں آکسفورڈ پریس نے 2 جلدیں میں شائع کیا ہے۔ (۱۱)
 - ۳۔ حیات شیخ عبدالحق محمدث دہلوی: 1953ء میں پہلا ایڈیشن ندوۃ المصطفین دہلی سے شائع ہوا۔ دوسرا ایڈیشن 1964ء میں شائع ہوا۔ (۱۲)
 - ۴۔ حیات و ادوار شیخ فرید الدین گنج شکر: 1955ء میں علی گڑھ سے پہلا ایڈیشن شائع ہوا۔ دوسرا اور تیسرا ایڈیشن ادارہ ادبیات دہلی سے 1973ء اور 1998ء میں شائع ہوا۔
 - ۵۔ سلطنت دہلی کے مذہبی رحمات: اشاعت اول 1958ء ندوۃ المصطفین دہلی، اور اشاعت دوم 1981ء ادارہ ادبیات دہلی۔ اس کتاب میں دہلی کے سلاطین کے مذہبی روایوں اور تغییمات کو بیان کیا گیا ہے۔ (۱۳)
 - ۶۔ سیاست اور معاشرہ: اس کتاب میں ابتدائی قرون وسطی کے ادوار کو پروفیسر محمد جبیب مرحوم کے جمع کردہ کام کو ایٹھ کیا ہے۔ ڈیپارٹمنٹ آف ہسٹری علی گڑھ مسلم یونیورسٹی نے پیپلز پبلنگ ہاؤس دہلی کے ذریعے 1974-81ء میں دو جلدیں میں اسے شائع کیا۔ (۱۴)
 - ۷۔ سر سید اور علی گڑھ تحریک: 1982ء میں علی گڑھ سے شائع ہوئی۔ سر سید احمد خان اور تحریک علی گڑھ کے احوال پر مشتمل ہے۔
 - ۸۔ ماثر مولا نابوالکلام آزاد: 1992ء میں ادارہ ادبیات دہلی سے اشاعت ہوئی۔ (۱۵)
 - ۹۔ اسلامی فکر و تہذیب کا اثر ہندوستان پر: 1982ء میں مجلس تحقیقات و نشریات اسلام لکھنؤ نے اسے شائع کیا۔ اس کتاب میں اسلامی فکر اور ثقافت کے ہندوستان پر اثرات کا جائزہ لیا گیا ہے۔
 - ۱۰۔ صوفیاء کرام اور قویٰ بیگہتی: 1984ء میں فخر الدین علی احمد میموریل سوسائٹی لکھنؤ نے شائع کیا۔
 - ۱۱۔ اکبر اور مذہب: 1989ء میں ادارہ ادبیات دہلی نے اسے شائع کیا۔
 - ۱۲۔ علی گڑھ مسلم یونیورسٹی میں لادینی روایات: 1991ء میں یونیورسٹی پریس علی گڑھ نے اس کتاب کو شائع کیا۔
 - ۱۳۔ حیات و ادوار شیخ نظام الدین اولیاء: 1991ء میں ادارہ ادبیات دہلی نے اسے شائع کیا۔

- ۱۴۔ حیات اور دو ریشخ نصیر الدین چراغ دہلوی: ۱۹۹۱ء میں ادارہ ادبیات دلی سے شائع ہوئی۔
- ۱۵۔ جنوبی ایشیاء کی صوفی ادبی روایات کی ترقی میں فارسی اثرات: ۱۹۹۲ء میں واشنگٹن سے شائع ہوئی۔
- ۱۶۔ شیخ الاسلام ابن تیمیہ: ۱۹۹۲ء میں آکسفورڈ سے شائع ہوئی۔ عربی زبان میں تحریر کردہ ہے۔
- ۱۷۔ سرسید کی فکر اور عصر جدید کے تقاضے: ۱۹۹۳ء نجمن ترقی اردو دہلی نے اسے شائع کیا۔
- ۱۸۔ سرسید کی تعلیم، معاشرہ اور معيشت: ۱۹۹۵ء میں ادارہ ادبیات دلی سے اشاعت ہوئی۔
- ۱۹۔ سرسید آپ سے بولتے ہیں: ۱۹۹۷ء میں ادارہ ادبیات دلی سے اس کا نظر ثانی ایڈیشن شائع ہوا۔
- ۲۰۔ مائزوم کاتب ڈاکٹر ڈاکٹر حسین: ۱۹۹۷ء میں اردو میں ادارہ ادبیات دلی نے چھاپی۔
- ۲۱۔ اسلامی تصوف کا مطالعہ: ۱۹۹۷ء میں ادارہ ادبیات دلی سے اشاعت ہوئی۔

(ii) انسائیکلو پیڈیا ز میں کردار:

خلیق احمد صاحب نے جن جن انسائیکلو پیڈیا ز میں خدمات سر انجام دیں ان کی تفصیل حسب ذیل ہے۔

انسانیکلو پیڈیا آف اسلام، لندن: انسائیکلو پیڈیا پرسیکا، نیویارک:

ہندی انسائیکلو پیڈیا، ورنساٹی: سکھ انسائیکلو پیڈیا، پٹیالہ:

انسانیکلو پیڈیا آف ہندوستانی ادب، سماجیتا اکٹھی، دہلی: اردو انسائیکلو پیڈیا، حیدر آباد:

اسلام انسائیکلو پیڈیا، استنبول: انسائیکلو پیڈیا آف ریچمن، نیویارک:

انسانیکلو پیڈیا آف ایشیان ہسٹری، نیویارک: انسائیکلو پیڈیا انڈیا، کلکتہ اسلامیکا انسائیکلو پیڈیا، تہران:

(iii) بالاشتراك تصنیفی خدمات:

- ۱۔ ہندوستان کی جامع تاریخ (والیم ۵)
- ۲۔ ہندوستان کی جامع تاریخ (والیم ۱۱)
- ۳۔ پنجاب کی تاریخ
- ۴۔ اسلام (گروناک کی پانچ صد سال تقریب کا سلسلہ)
- ۵۔ اسلام کا جغرافیہ (والیم ۲)
- ۶۔ قرون وسطی کی دکن کی تاریخ
- ۷۔ ڈاکٹر ڈاکٹر حسین نمائندگی والیم
- ۸۔ اے۔ این۔ جہاں نمائندگی والیم
- ۹۔ ہندوستان کی روح (مسز اندر اگاندھی نمائندگی والیم) ۱۰۰۔ عرشی نمائندگی والیم
- ۱۰۔ ڈاکٹر غلام یزدانی یادگاری والیم
- ۱۱۔ گروناک کا نظارہ
- ۱۲۔ ڈاکٹر گر (Ghur) تحریر کیا۔
- ۱۳۔ وسطی ایشیاء کی تہذیبی تاریخ کے سلسلہ میں یو۔ این۔ ای۔ ایس۔ سی۔ اونے ایک پروجیکٹ پر کام کیا۔ اس سلسلہ میں ۹ تا ۱۱ اکتوبر ۱۹۷۸ء کو پیرس میں وسطی ایشیاء کی تہذیبی تاریخ کے ماہرین کی ایک کانفرنس ہوئی۔ اس میں آپ نے ایک باب گر (Ghur) تحریر کیا۔

(v) اردو اور انگریزی آرٹیکلز/تحقیقی مضمایں:

نظامی صاحب نے اردو میں ۵۶ اور ۷۴ انگریزی ریسرچ آرٹیکلز تاریخ، تصوف، ہندوستانی ادوار و شخصیات کے رجحانات، ہندوستانی صوفیاء کی شخصیات اور ان کے نقطہ نظر اور ہندوستانی تحریر کے۔ جملی وغیرہ Journal's Research میں شائع ہوئے۔

تاریخ مشائخ چشت کا خصوصی مطالعہ:

اس کتاب میں خلیق احمد نظامی نے چشتی سلسلہ کے بزرگوں کے احوال و آثار اس انداز میں لکھتے ہیں کہ جن سے ان کی زندگی اور ان کے کام کی صحیح روح آشکار ہو جائے اور قاری کے سامنے ان بزرگوں کی قوت فیصلہ، صحت افکار، طبیعت کی بیجان پذیری کی وسعت، گہرائی اور پائیداری، سیرت کی تربیت کے لوازم، خود اعتمادی، عزت نفس، ضبط نفس، بے لوث خدمت کا جذبہ اور ان کی اخلاقی جرأت و بلند حوصلہ کا نقشہ آجائے۔ کتاب کے مطالعہ سے یہ بات واضح ہوتی ہے کہ مصنف نے اٹھارویں صدی اور انیسویں صدی کے مشائخ چشت کے احوال و آثار بڑی تحقیق و جبجو سے جمع کئے ہیں۔ مصنف نے بزرگوں کے کارناموں کو ان کے دور کے سیاسی، تمدنی اور معاشی حالات کو بھی واضح کیا ہے۔

کتاب کا مقصد / وجہ تالیف:

مؤلف نے کتاب کی وجہ تالیف خود تحریر نہیں کی۔ یہ کام ان کے استاد نے کیا ہے چنانچہ محمد حبیب صاحب تحریر کرتے ہیں:

”اس کتاب کا مقصد صرف اس قدر ہے کہ تاریخ اور تنقید کی روشنی میں ان مفلکرین کی تعلیمات کو پیش کیا جائے اور باقی رکھا جائے جو گفتار و کردار، فکر و عمل میں حق پرستی اور سچائی کے علمبردار تھے۔“ (۱۲)

زمانہ تالیف اور اشاعت:

خلیق صاحب کی تصوف کے موضوع پر اور خصوصی طور پر چشتی بزرگوں کے حوالے سے پہلی کامیاب کاوش تھی۔ جسے انتہائی پذیرائی ملی۔ یہ کتاب 1953ء میں پہلی مرتبہ ندوۃ المصنفین دہلی سے شائع ہوئی۔ اس کا دوسرا ایڈیشن دو جلدوں میں 1980ء میں ادارہ ادبیات دہلی سے شائع ہوا۔ خلیق صاحب کی یہ باقاعدہ دوسری کتاب تھی۔ اس سے قبل آپ کی پہلی کتاب ”شاہ ولی اللہ دہلوی کے سیاسی مکتبات“ 1951ء میں شائع ہوئی تھی۔

مصنف کا تصنیفی لائچے عمل:

مصنف کا سلسلہ چشتیہ کی تاریخ اور اس کے بزرگوں کے احوال کو مختلف انداز میں پانچ جلدوں میں شائع کرنے کا راہ دھا۔

جلداول: خواجہ معین الدین چشتی اجمیریؒ سے حضرت نصیر الدین چاغ دہلویؒ تک

جلد دوم: خواجہ کمال الدین سے حضرت یحییٰ مدینی تک نیز دکن، بنگال، مالوہ اور گجرات کی خانقاہوں اور ان کے مشائخ کے احوال

جلد سوم: صابریہ سلسلہ پر حضرت علی احمد صابر سے حضرت شیخ ابوسعید گنوجوی تک

جلد چہارم: نظامیہ سلسلہ پر حضرت شاہ کلیم اللہ دہلوی سے حضرت خواجہ اللہ بخش تونسوی تک

جلد پنجم: صابریہ سلسلہ پر حضرت شاہ محب اللہ آبادی سے حضرت مولانا محمد قاسم نانو توئی اور مولانا اشرف علی تھانوی تک پیش از نظر جلد اس سلسلہ کی جلد چہارم ہے۔ جس میں حضرت شاہ کلیم اللہ شاہ جہاں آبادی سے لے کر حضرت خواجہ اللہ بخش تونسوی تک کے تمام مشائخ کے احوال مفصل بیان کئے گئے ہیں۔ اس نوع کے سلسلے کو ایک درمیانی کڑی سے شروع کرنے کی وجہ یہ ہے کہ ایک محقق کو جس وقت جس قدر مواد میراس آ جاتا ہے۔ وہ اس کو بنیاد بنا کر اپنی تحقیق کے متاخر پیش کر دیتا ہے۔ یہی معاملہ غلیق احمد صاحب کے ساتھ پیش آیا ہے اور چونکہ چوتھی جلد سب سے پہلے شائع ہوئی۔ اسی وجہ سے ایسے بہت سے مباحث جو پہلی جلد میں آنے چاہئیں تھے۔ انہیں اس جلد کے شروع میں بیان کیا گیا ہے۔

اسلوب:

تاریخ مشائخ چشتہ ہندوستان کے چشمی بزرگوں کے متعلق ایک اہم اور منفرد کتاب ہے۔ جو بیک وقت تصوف اور سیاست و تاریخ جیسے علمی موضوعات کو اپنے اندر سمونے ہوئے ہے۔ مصنف کی یہ خصوصیت اس کتاب کے اسلوب سے عیاں ہے جس میں مصنف نے تحقیقی بیانیہ اور مورخانہ انداز کو اپنایا ہے۔ کتاب کا علمی پایہ بہت بلند ہے۔ جگہ جگہ بنیادی مصادر اور چشتی سلسلہ کے لٹریچر سے استفادہ کیا گیا ہے۔ تحریر آسان اور عام فہم ہے جس کی بدولت کتاب کی افادیت میں اضافہ ہوتا ہے۔ ذیل میں اسلوب تحریر کے ضمن میں چند ایک نمونے بطور مثال پیش کئے جا رہے ہیں۔

(۱) نظامی صاحب ”قرون اولی میں مسلمانوں کا سیاسی و سماجی نظام“ کے تحت خطبہ جنتۃ الوداع پر بہت خوبصورت تبصرہ کرتے ہوئے فرماتے ہیں:

”یہ صدائے دل نواز جوناقہ پر سے بلند ہوئی تھی۔ دنیا میں اخوت، مساوات اور عدل کا پہلا اور آخری پیغام تھی۔ اسلامی سماج اور سیاست جن اصولوں پر منظم ہوئی تھی وہ پوری وضاحت کے ساتھ یہاں بیان کردئے گئے تھے۔ آنے والی نسلوں کے لئے سرور کائنات صلی اللہ علیہ وسلم کا یہ خطبہ چراغ راہ کی مانند تھا۔ حضور صلی اللہ علیہ وسلم کے بعد خلفاء راشدین نے پوری طرح اس اعلانِ نبوت کی پاسداری کی۔ انہوں نے نظام خلافت، منہاج سنت پر ترتیب دیا اور اپنے طریقہ کار میں راہ نبوی کا اتباع کیا۔“ (۷۱)

(۲) شاہ فخر الدین دہلوی کے احوال کے ضمن میں اس دور کی ان الفاظ میں منظر کشی کی ہے۔

”محمد شاہ کی دلی ہے۔ زوال و انحطاط کے آثار ہر طرف نمایاں ہیں۔ قتل و غارت گری کا دور دورہ ہے۔ سکھ اور مرہٹہ ہر طرف لوٹ مار کر رہے ہیں۔ نادر شاہ کا قتل عام اسی سر زمین پر ہو چکا۔

ہے۔ مسلمانوں کا سیاسی اقتدار بچکیاں لے رہا ہے اور دم توڑنا ہی چاہتا ہے۔ جس دور کی ابتداء ایک و پلتمش کی رزم آرائیوں سے ہوئی تھی وہ آج محمد شاہ کی بزم آرائیوں اور ہنگامہ ہائے ناکوش میں ختم ہو رہا ہے۔ اس سیاسی بدامنی اور اخلاقی پستی کے زمانے میں اللہ کے کچھ بندے درس و تدریس کے کام میں مشغول ہیں۔ ہوا تیز و تند ہے۔ لیکن وہ ہمت نہیں ہارتے اور اپنے کام میں مشغول ہیں۔“ (۱۸)

(۳) حضرت شاہ محمد سلیمان تونسویؒ کے حالات کے ذیل میں فرماتے ہیں:

”اگرچہ شاہ صاحبؒ نے عملی جہاد میں حصہ نہیں لیا۔ لیکن شریعت و سنت کی تلقین میں برابر سرگرم رہے۔ آپؒ کے نزدیک سلطنت کو واپس لے لینے سے زیادہ اسلامی شعار کے احیاء کی ضرورت تھی۔ کہ اس کے بغیر حکومت اگر حاصل بھی کر لی جاتی تو اس کو قائم رکھنا ممکن تھا۔ ان کا عقیدہ تھا کہ دین بڑھے یہ کیٹی تو خل دنیا پھل چکا آپؒ مسلمانوں کے تمام آلام و مصائب ابتلاء و پریشانی، دکھ اور درد کا علاج درستی اعمال کو فرا رہ دیتے۔ اسی لئے آپؒ نے اپنی کوششوں کا مرکز بھی اعمال کی درستی کو فرار دیا۔ آپؒ صحیح طور پر مسلمانوں کو اخلاق محدثی کا نمونہ دیکھنا چاہتے تھے۔ قرآن و سنت کی روشنی میں عادات و کردار کی درستی کو سب چیزوں سے مقدم تصور کرتے تھے۔ چنانچہ آپؒ نے اپنی عمر کا پیشتر حصہ انہی کوششوں اور جدوجہد میں صرف ہوا۔“ (۱۹)

مضاف میں کتاب:

خلیق صاحب نے کتاب کے ابتدائی حصہ میں تصوف اسلام کی نوعیت، ارتقائی مدارج، اصطلاحات، تصوف اور اس کے اثرات و نتائج کا جائزہ لیا ہے۔ چونکہ یہ کتاب چوتھی کڑی ہونے کے باوجود مصنف کے سلسلہ چشت کے حوالے سے پہلی جلد کے طور پر شائع ہوئی ہے اسی وجہ سے تقریباً نصف کتاب تصوف کی بنیادی معلومات اور اس کی تاریخ پر مشتمل ہے۔ ذیل میں اس کا مختصر آغاز کا پیش کیا جا رہا ہے۔

تصوف اسلام پر ایک نظر / تصوف اسلام کی تاریخ:

اس عنوان کے تحت مصنف نے لفظ صوفی کی تحقیق، تصوف کے ماغز پر بحث، تصوف کی قرآن و سنت کی روشنی میں اہمیت، تصوف اور صوفیاء کا مقصد رہیات، محبت الہی، محبت الہی کے انسانی زندگی پر اثرات، محبت الہی کی عملی راہ، صوفیاء اور تعلیم اخلاق اور تصوف میں ارتقاء روحانی کے موضوعات پر اٹھایا ہے۔

قرون اولیٰ میں مسلمانوں کا سیاسی و سماجی نظام:

اس میں مصنف نے حضور صلی اللہ علیہ وآلہ وسلم اور خلافت راشدہ کے ادوار کے سیاسی و سماجی نظام کا موازنہ و تقابل بنو امیہ کے دور سے کیا ہے اور اس نظام میں جو تبدیلی پیدا ہوئی اس کو تاریخی تناظر میں بیان کیا ہے۔

طبقات صوفیاء کی سہ گانہ تقسیم:

صوفیاء کا ابتدائی جائزہ لینے کے بعد مصنف نے صوفیاء کے کردار و اثرات کے لحاظ سے تین طبقے بیان کئے ہیں۔

طبقہ اول: اس طبقہ کا تعلق 661ء سے 850ء تک ہے۔ اس طبقہ کے صوفیاء میں اولیں قریٰ، حسن بھریٰ، مالک دینار، محمد واسع، حبیب عجمی، فضیل بن عیاض اور ابراہیم بن ادھم کو شمار کیا جاتا ہے۔ بصرہ اور کوفہ جو کہ تصوف کے ابتدائی مرکز بنے۔ یہاں کے صوفیاء کا طرز عمل اور خصوصیات کو بیان کیا گیا ہے جس کے اثرات بعد کے ادوار پر اپنے گھرے نقوش ثبت کر گئے۔

طبقہ دوم: صوفیاء کرام کا دوسرا طبقہ اسلامی تاریخ کے نہایت اہم موڑ سے تعلق رکھتا ہے۔ جب یونانی فلسفہ اور علوم مسلم سوسائٹی کو اپنی لپیٹ میں لئے ہوئے تھا۔

اس دور میں ذات و صفت خداوندی، خلق قرآن، جنت و دوزخ، مجرمات، معراج غرض ہر ہر مسئلہ عقل کی کسوٹی پر رکھا گیا۔ آیات قرآنی کی ایسی تاویلات کی گئیں جس سے یونانی فلسفہ کی تائید ہو سکے۔ اس صورتحال کا سب سے زیادہ افسوسناک نتیجہ یہ نکلا کہ قرآن کا طریق استدلال دیقانی سنجیوں میں گم ہو گیا۔ (۲۰)

ان حالات میں صوفیاء کا جو طبقہ پیدا ہوا۔ انہوں نے عقليت کے خلاف آواز اٹھائی اور عشق الہی پر زور دیا۔ اس دور میں حضرت بايزيد بسطامی، حضرت ذوالنون مصری اور حضرت جنید بغدادی کے اسماء گرامی معروف ہیں۔ ان صوفیاء نے فلسفہ کی پیدا کی ہوئی ڈھنی لا مرکزیت کو قلبی کیفیات کے ذریعے دور کرنے کی کوشش کی۔

طبقہ سوم: تصوف کا یہ دور دسویں صدی عیسوی سے متعلق ہے۔ اس دور میں حیلہ سازی کا رجحان پیدا ہوا۔ شرعی احکام سے بچنے کیلئے حیلہ تراشے گئے۔ ان حیلہ بازیوں کا نتیجہ یہ ہوا کہ تزکیہ نفس اور اصلاح باطن جو مذہب کا اصل مقصود تھا اس کو بالکل فراموش کر دیا گیا اور مذہب کی روح بالکل مردہ ہو گئی۔ صوفیاء کا جو طبقہ ان حالات میں پیدا ہوا اس نے مذہب کی حقیقی روح کو بیدار کرنے، باطن کی اصلاح اور اخلاق کی درستگی کی طرف خصوصی توجہ دی اور اصلاح نفس کا درس دیا۔ اس صدی کے صوفیاء میں شیخ ابو سعید ابن العربي (م-952ء)، شیخ ابو طالب کلی (م-996ء)، شیخ ابو مکبر (م-1000ء) اور ابو عبد الرحمن لسلمی (م-1021ء) معروف اور قبل ذکر شخصیات ہیں۔ ان بزرگوں نے زبان اور قلم سے مذہب کی صحیح روح کو بیدار کرنے کی کوشش کی۔ اصلاح باطن پر زور کے ساتھ ساتھ حیلہ بازیوں کا روکیا اور اخلاقی تعلیمات کو عام کیا۔

تصوف گیارہویں صدی عیسوی میں:

اس صدی کی اہم شخصیات درج ذیل ہیں۔

- | | |
|----|--------------------------------|
| ۱۔ | شیخ ابو نعیم اصفہانی (م-1008ء) |
| ۲۔ | شیخ ابوالقاسم قشیری (م-1072ء) |
| ۳۔ | شیخ علی ہجویری (م-1079ء) |
| ۴۔ | شیخ عبداللہ انصاری (م-1088ء) |

۵۔ شیخ ابوسعید ابوالخیر (م-1049ء)

اس دور میں رسالہ قشیریہ اور کشف الحجب نے تصوف کے فروع میں اہم کردار ادا کیا۔ اور درج ذیل اہم پیش رفت ہوئیں۔

اولاً: تصوف کے خیالات تیزی کے ساتھ عوام میں پھیلے اور تقریباً ہر مذہب کے مشاہیر صوفیاء اور علماء نے تصوف کی حمایت میں قلم اٹھایا۔

دوم: تصوف اور شریعت اسلامیہ کے درمیان تطبیق کی کامیاب کوشش کی گئی جس کے نتیجے میں آئندہ سالوں میں علماء کا بڑا حصہ تصوف کی طرف پہنچ آیا۔

سوم: شیخ ابوسعید ابوالخیر نے اپنی رباعیات، شیخ عبداللہ ہروی نے اپنی مناجات اور شیخ بھوری نے اپنی کشف الحجب کے ذریعے تصوف کے خیالات کو عوام تک پہنچا کر تصوف کو عوامی تحریک بننے اور سلاسل کو منظم ہونے کا سامان بھم پہنچایا۔ (۲۱)

تصوف بارہویں صدی عیسوی میں:

اس صدی میں تصوف کا پورا فلسفہ ترتیب دیا گیا۔ یہاں تک کہ اس کو باقاعدہ ایک فن کی حیثیت حاصل ہو گئی۔ روحانی سلاسل کی بھی داغ بیل پڑی۔ اس صدی کی اہم شخصیات درج ذیل ہیں۔

۱۔ امام غزالی (م-1111ء) ۲۔ شیخ محی الدین عبدال قادر جیلانی (م-1166ء)

۳۔ شیخ محی الدین ابن العربي (1165ء تا 1240ء) ۴۔ شیخ ابو نجیب الدین عبدال قادر ہر سہروردی (1097ء تا 1190ء)

۵۔ شیخ شہاب الدین سہروردی (1144ء تا 1234ء)

اس صدی میں جہاں ایک طرف امام غزالی نے علمی حیثیت سے تصوف کو ایک مستقل فن بنانے کی خدمت سرانجام دی تو دوسری جانب شیخ عبدال قادر جیلانی نے علمی اعتبار سے اس تحریک میں ایک جان ڈال دی۔ ان سے پہلے کسی بزرگ نے تصوف کو اسلام کے زریں اصولوں کی نشوشا نیت کا ذریعہ اس طرح نہیں بنایا تھا۔ انہوں نے ارشاد و تلقین کا ہو طریقہ اختیار کیا وہ اپنی مثال نہیں رکھتا۔ جس کی وجہ سے وہ علاقے جو بدھ مت کے زیر اثر تھے۔ اسلامی تعلیمات سے روشناس ہوئے افغانستان اور اس کے قرب و جوار کے علاقوں میں بھی ایک زبردست دینی انقلاب برپا ہوا۔ اسی دور میں شیخ شہاب الدین سہروردی نے تصوف کے بنیادی اعتقدات، خانقاہوں کی تنظیم، مریدین و شیوخ کے تعلقات اور دیگر مسائل کے حوالہ سے تصوف کا پورا فلسفہ عارف المعارف میں سہودیا۔

تصوف تیرھویں صدی عیسوی میں:

یہ صدی روحانی سلاسل کی تکمیل کی صدی ہے۔ اس کی تکمیل سے تصوف کی تحریک میں ایک نئی جان پڑ گئی۔ اسلامی

تصوف کی تاریخ ہر اعتبار سے مکمل ہو جاتی ہے۔ اس کے بعد تحریکِ زوال و انحطاط اور اصلاح و تجدید کی مختلف حالتوں سے گزرتی رہی لیکن بنیادی طور پر اس کے فلسفہ میں کوئی اضافہ نہیں ہوا اور نہ ہی اس کے عملی پروگرام میں کوئی تبدیلی واقع ہوئی۔ امام غزالیؒ اور شیخ اکبرؒ کے افکار کے گرد تصوف کی ساری دنیاگر دش کرتی رہی۔ ان بزرگوں کی تصنیف کے حاشیوں اور خلاصوں سے باہر نکلنے کی ہمت کسی کو نہ ہوئی مثنوی مولانا روم نے شاعری کی ساری دنیا کو اپنے اندر جذب کر لیا۔ غرض ہر اعتبار سے اس صدی میں تصوف کی تحریک میراج کمال کو پہنچ گئی۔ اس کے بعد مصنف نے مشہور سلسلہ نقشبندیہ، قادریہ، چشتیہ، سہروردیہ، فردوسیہ و شطاریہ کا تعارف کرایا ہے۔

سلسلہ چشت:

تصوف کا تعارف، اصطلاحات اور اس کے ارتقائی مدارج کے بیان کے بعد مصنف اصل موضوع خن چشتی سلسلہ کی طرف آتے ہیں اور اس ضمن میں درج ذیل عنوانات زیر بحث لاتے ہیں۔

سلسلہ چشتیہ کی وجہ تسمیہ، سلسلہ مشائخ، ہندوستان میں چشتی سلسلہ کے آغاز و ارتقاء، کے ضمن میں حضرت خواجہ معین الدین چشتی اجمیریؒ اور ان کے خلافاء قطب الدین، بختیار کاؒ اور شیخ حمید الدین صوفی سواتی ناگوریؒ کے احوال کا بیان، امتش کے دور میں دہلی کو چشتی سلسلہ کا مرکز قرار دیتے ہوئے قطب الدین بختیار کاؒ اور ان کے خلافاء کی خدمات، صوبہ بخارا میں چشتیہ سلسلہ کی اشاعت کے حوالے سے شیخ فرید الدین مسعود گنج شکر ان کے خلافاء اور اولاد کے احوال و خدماتِ اسلام، چشتیہ سلسلہ کے دور عروج کے عنوان سے شیخ نظام الدین اولیاءؒ کی دہلی میں خانقاہی خدمات کے ساتھ ساتھ ان کے اہم خلافاء کا تعارف، شیخ نصیر الدین چاغ دہلویؒ کے احوال و چشتی سلسلہ کے حوالہ سے خدمات اور ان کی وفات پر چشتیہ سلسلہ کے دور اول کا خاتمه، سلطان محمد بن تغلق اور مشائخ چشت کے درمیان تکرار اور اس کے اثرات و متأثراً کا تفصیلًا جائزہ لیا گیا ہے۔ پھر مصنف نے چشتی سلسلہ کی مرکزیت ختم ہونے کے بعد ہندوستان کے مختلف علاقوں بیکال، دکن، گجرات، مالوہ اور ردوی میں انفرادی طور پر جن بزرگوں نے چشتی خانقاہیں قائم کر کے سلسلہ کو فروغ دیا ان کی خدمات کو بیان کیا ہے۔

سو ہویں اور ستر ہویں صدی میں سلسلہ چشتیہ:

مصنف نے اس دور کو چشتی سلسلہ کی تجزیٰ کا دور قرار دیا ہے کیونکہ اس دور میں سلسلہ کے دور اول کی خصوصیات اور مرکزیت مفقود تھی اور اس دور سے متعلق صرف تین شخصیات شیخ جلال الدین تھامیسیریؒ، شیخ عبدالعزیز چشتی دہلویؒ، اور شیخ سلیم چشتی کے احوال بیان کرنے پر ہی اکتفا کیا ہے۔

اٹھارویں صدی عیسیوی چشتیہ سلسلہ کی نشأۃ ثانیۃ:

مصنف کے مطابق پچھلے دو سالوں سے چشتی سلسلہ پر جمود کا جو عالم طاری تھا۔ اٹھارویں صدی میں اس کا قفل ٹوٹا اور اس کا سہرا شاہ کلیم اللہ دہلویؒ کے سر ہے جنہوں نے اصلاح و تربیت کا زبردست نظام قائم کیا اور سلسلہ کو فروغ دیا اور ان

کے بعد ان کے تربیت یافتہ خلفاء میں نظام الدین اور نگ آبادی، فخر الدین دہلوی اور شاہ نور محمد مہاروی کی بدولت چشتی سلسلہ کی عظمت رفتہ بحال ہوئی۔ اسی دور میں امرودہ میں شاہ عضد الدولہ (م-1172ھ)، شاہ عبدالهادی (م-1190ھ) اور شاہ عبدالباری (م-1226ھ) کی بدولت صابریہ سلسلہ کو ہی ترقی نصیب ہوئی۔ اس حصہ میں مصنف نے چشتیہ سلسلہ کے احیائے نو کے حوالے سے تفصیلات مہیا کیں ہیں۔

مشانخ چشت کاظم اصلاح و تربیت:

سلسلہ چشتیہ میں رشد و ہدایت کیلئے تربیت کا جو نظام قائم تھا مصنف نے اس پر تفصیلی معلومات فراہم کیں ہیں۔

اولاً: بیعت کا تعارف، مقاصد، اہمیت و قوت، طریقہ، خصوصیات اور اس کے فوائد و ثمرات۔

دوم: سلسلہ چشتیہ میں شعارات اسلام اور اسلامی نظام کی خصوصیات پر زور۔

سوم: سلسلہ چشتیہ میں خلفاء، مریدین خصوصی اور عام مریدین کی تربیت، شرائط اور ذمہ داریوں کے حوالہ سے جو تفاوت پایا جاتا ہے اس کا جائزہ۔

چہارم: ہندوؤں سے چشتی بزرگوں کے تعلقات کی نوعیت اور برداشت۔

پنجم: سلسلہ میں سماع اور اصول السماع اور اس کی شرائط و لوازم کا مختصر آغاز۔

اٹھارویں صدی کا سیاسی منظر نامہ:

مصنف نے اٹھارویں صدی میں برصغیر میں زوال پذیر مغل سلطنت کی تنزلی کا جائزہ لیا ہے۔ مسلمانوں میں جو سیاسی انتشار، اخلاقی زبوں حالی اور معاشی بحران کی کیفیت تھی اس کو بیان کرنے کے بعد اس دور میں سکھوں، مرہٹوں، جائوں اور روہیلوں کے کردار پر روشنی ڈالی ہے۔ اس کے بعد برصغیر پر انگریزوں کا قبضہ اور مسلمانوں کی اقتصادی، معاشرتی، تہذیبی، تدرنی اور اخلاقی امتری کی وجہات اور ان کے اثرات کو بیان کیا ہے۔

تبویہ و مددوں:

مصنف نے بقیہ کتاب کو بارہ ابواب میں تقسیم کیا ہے جس میں چودہ اہم شخصیات سلسلہ چشت جن کا تعلق اٹھارویں اور انیسویں صدی سے رہا ہے پر تفصیلی معلومات فراہم کی ہیں اور یہی وہ موضوعات ہیں جنہیں فاضل مصنف نے جلد چہارم کی شکل میں شائع کرنے کا ارادہ رکھتے تھے۔ مصنف نے ہر شخصیت کے احوال و آثار، سلسلہ کی خدمات و اشاعت میں کردار، حکمران وقت سے تعلقات کی نوعیت، سلسلہ کے خلافی نظام پر اثرات اور سلسلہ کی تبلیغی مسائی کے حوالہ سے بالتفصیل جائزہ لیا ہے۔ ذیل میں بالترتیب ان شخصیات کو بیان کیا جا رہا ہے۔

باب اول: حضرت شاہ گلیم اللہ شاہ جہاں آبادی (1060ھ تا 1142ھ) باب دوم: حضرت شاہ نظام الدین اور نگ آبادی (1060ھ تا 1142ھ)

- باب سوم: حضرت شاہ فخر الدین دہلوی (1126ھ تا 1199ھ) باب چہارم: خواجہ نور محمد صاحب مہاروی (1205ھ تا 1142ھ)
- باب پنجم: حضرت شاہ نیاز احمد بریلوی (1173ھ تا 1250ھ) باب ششم: حضرت خواجہ محمد عاقل (م 1229ھ)
- باب هشتم: حضرت شاہ محمد سلیمان تونسوی (1226ھ تا 1267ھ) باب نهم: حافظ محمد علی صاحب خیر آبادی (1192ھ تا 1266ھ)
- باب دهم: حاجی جنم الدین صاحب شیخاوی (1234ھ تا 1287ھ) باب یازدهم: حضرت خواجہ شمس الدین سیالوی (1214ھ تا 1300ھ)
- (i) پیر سید غلام حیدر علی شاہ جلاپوری: (1254ھ تا 1326ھ) (ii) پیر سید مہر علی شاہ صاحب گوڑوی
- باب دوازدهم: حضرت خواجہ اللہ بخش تونسوی (1241ھ تا 1313ھ)
- اختتام کتاب:**

کتاب کے آخر میں مصنف نے اپنے پرداد امولوی ارشاد علی فریدی (1825ء تا 1900ء) اور داد امولوی نذرِ احمد (1871ء تا 1942ء) کے احوال بیان کرنے کے ساتھ ساتھ ان حضرات کی پختگی سلسلہ سے نسبت اور ان کے علمی شغف و دلچسپی کو بیان کیا ہے۔ جس کے اثرات مصنف کی زندگی پر منعکس ہوئے۔

تاریخ مشائخ چشت کے مآخذ:

کسی بھی کتاب کی اہمیت و افادیت میں اس کتاب کے مصادر کا بڑا عمل دخل ہوتا ہے۔ تاریخ مشائخ چشت کے آخذ بھی اس کی اہمیت و مقبولیت کو اجاگر کرتے ہیں۔ جس میں مصنف نے اڑھائی سو کے قریب اردو (۱۹۸۱) اور انگریزی (۲۱) کتب کے حوالہ جات دئے ہیں۔ حوالہ جات میں فٹ نوٹ کا طریقہ اختیار کیا گیا ہے۔ غلیقِ احمد نظامی نے کتاب تاریخ مشائخ چشت کی تحقیق میں کتب سوانح و تاریخ، تصوف و اخلاق، اصول و ادب غرض ہر اس کتاب سے استفادہ کیا ہے جو ان کے موضوع سے متعلق ہو سکتی تھی۔ ان کا یہ علمی شاہکار جس سرچشمتوں سے سیراب ہوا ہے۔ اس کی تفصیل انہوں نے اپنی کتاب کے آخر میں دی ہے۔ ذیل میں برائے استشہاد چند مصادر و مراجع کا ذکر کیا جاتا ہے تاکہ ان کی محنت شاہقة اور وسعت مطالعہ کا اندازہ ہو سکے۔

کتب تصوف:

- ۱۔ اخبار الایخار از شیخ عبدالحق محدث دہلوی
- ۲۔ اصول اسماعیل زمان فخر الدین زرادی
- ۳۔ تذكرة الاولیاء از خواجہ فرید الدین عطار السنۃ الاجلیۃ فی الکشتهۃ العلیۃ از مولانا اشرف علی تھانوی

- ٦۔ رسالت تشرییہ از امام تشریی
 ٨۔ سیر العارفین از حامد بن فضل اللہ جمائی
 ١٠۔ سیر الاولیاء از امیر خورد
 ١٢۔ فتوحات مکیہ از حجی الدین ابن عربی
 ١٣۔ قول الحجیل از شاہ ولی اللہ
 ١٤۔ کشف الحجب از شیخ علی جبویری
 ١٨۔ مرآۃ الاسرار از عبدالرحمن چشتی
 ٢٠۔ مناقب الحبوبین از حاجی نجم الدین
 ٢٢۔ فتحات الانس از مولانا عبدالرحمن جامی
- ٥۔ رسالت احوال پیران چشت از قاضی حمید الدین ناگوری
 ٧۔ سفہیۃ الاولیاء از دارالشکوہ
 ٩۔ سیر الاقطاب از شیخ اللہ یا چشتی
 ١١۔ فتوح السلاطین از عصامی
 ١٣۔ فوائد الغواص از امیر حسن علاء ہجری
 ١٥۔ کتاب للمع از شیخ ابونصر سراج
 ١٧۔ کشول کلیمی از شاہ کلیم اللہ ہلوی
 ١٩۔ مکتوبات مجددی از مجدد الف ثانی
 ٢١۔ نظام القلوب از شاہ نظام الدین اور نگ آبادی

كتب لغت:

٢٣۔ تمهیہ اللغوت از ابن درید

كتب سوانح و تاریخ:

- ٢٦۔ اکمال از ابن اثیر
 ٢٨۔ تاریخ فیروز شاہی از ضیاء الدین برنسی
 ٣٠۔ طبقات ناصری از منہماں السرای جور جانی
 ٣٢۔ کتاب الہندا ز ابوریحان البیرونی
- ٢٥، ٢٣۔ الغرایی، المامون از مولا ناشیلی نعمانی
 ٢٧۔ تاریخ فرشته از ابوالقاسم ہندو شاہ فرشته
 ٢٩۔ خزینۃ الاصفیاء از غلام سرور لاہوری
 ٣١۔ عجائب الاسفار از ابن بطوطہ
 ٣٣۔ مقدمہ ابن خلدون از علامہ عبدالرحمن ابن خلدون

كتب اصول و ادب:

- ٣٥، ٣٣۔ آثار الصنادید، آئین اکبری از سید احمد خان
 ٣٧۔ الغوز الکبیر فی اصول التفسیر از شاہ ولی اللہ

انگریزی مصادر:

مصنف نے کتاب هذا میں دوسو کے قریب اردو مصادر کے ساتھ ساتھ آتا ہیں اہم و معروف انگریزی کتب، جنلز، تحقیقی مضمایں کو بھی بطور حوالہ جات بنیاد بنا یا ہے۔ چند ایک بطور مثال درج ذیل ہیں۔

History and Biography Books:

39.Akbar the Great Mughal by Smith

40.Fall of the Mughal Empire, Vol.I by Sir J. Nath. Sarkar.

41. History of Aurangzeb, Vol.III, by S.J.N. Sarkar.
42. History of the Indian People by D. Tara Chand.
43. History of Jahangir by D.B. Parshad.
44. History of the Arabs by Prof. P.K. Hitti.
45. History of Shah Jahan by Saksena Banarsi Prasad
46. Hazrat Amir Khusrau of Delhi by M. Habib, Bombay, 1930.
47. Life and Works of Amir Khusrau by Mirza Wahid, Calcutta, 1935.

Sufism books, Encyclopedia, Journals and Research Articles:

48. An Empire Bilder of India in the Sixteenth Century, Vol.I, R. Williams
49. Elliot and Dowson, Vol. VII.
50. Encyclopedia of Islam, Vol.I, by Prof. D.S. Margoliouth
51. Geschichte Der Arabischen Litteratur (supplement) by Brockelmann.
52. Gibb Memorial Series, Prof. R.A. Nicholson
53. Islamic Culture by H.A.R. Gibb, 1942.
54. Islamic Taxation in the Classic Period by Frede Lokkegaard, Copenhagen, 1950.
55. Reconstruction of Religious thought in Islam by Allama Iqbal.
56. The Doctrines of the Sufis by A.J. Arberry, Egypt, 1934.

خصوصیات کتاب:

کتاب در جزیل خصوصیات کی حامل ہے۔

(۱) مصنف نے تصوف کو تاریخی نقطہ نظر سے پیش کیا ہے اور ہر دور کی فکر کو اس عصر کے خصوصیات سے متعلق کر کے وضاحت کیا ہے۔ تاریخ کے کسی دور میں بھی تصوف کی ایک جامد حیثیت نہیں رہی۔ انسان کے انکار کا اس کے مادی ماحول سے متعلق ہونا ایک لازمی چیز ہے۔ اس کے انکار خلا میں زندہ نہیں رہ سکتے۔ تصوف کو ایک جامد طریقہ فکر خیال کر لینا ہماری مستقل عادت بن چکی ہے۔ خلیق صاحب نے اس غلط اور فرسودہ راہ سے ہٹ کر تصوف کے انقلابات کو سماجی اور سیاسی نظام سے منسلک کر کے وسائل کی وضاحت کی ہے۔ (۲۲)

(۲) مصنف نے تصوف کے ان تمام مأخذ کا واقع مطالعہ کیا ہے جن تک ان کی دسترس ممکن ہو سکی۔

(۳) جگہ جگہ مصنف نے زیر بحث موضوع پر مزید تفصیلات کے لئے اس موضوع سے متعلق کتب کے حوالے دیئے ہیں۔ مثلاً صفحہ ۱۶۹ پر ناگور کے تذکرہ کے ضمن میں قاری کو مطلع کیا ہے کہ

”ناگور کے متعلق ڈاکٹر عبد اللہ چughtai کا مضمون Nagar:A Forgotten Kingdom“

کامپیوٹر دکن کالج ریسرچ انسٹیوٹ بلیٹن (پونہ) نومبر ۱۹۷۰ء (ص ۱۶۶ تا ۱۸۳) مطالعہ کے قابل

ہے۔“ (۲۳)

(۴) اگر کسی مقام پر کوئی بات وضاحت طلب ہے یا پھر اضافی معلومات درکار ہیں تو حواشی میں اس کی تفصیل درج ہے۔

جبیسا کہ صفحہ ۱۵۹ پر شجرۃ الانوار کی وضاحت حواشی میں تحریر کرتے ہوئے فرماتے ہیں:

”شجرۃ الانوار مولانا رحیم بخش خلیفہ حضرت فخر الدین دہلویؒ کی تصنیف ہے۔ مشائخ چشت کے

حالات بڑی تلاش اور محنت سے جمع کئے ہیں۔“ (۲۴)

(۵) مصنف نے صوفیانہ انداز کے ساتھ ساتھ مورخانہ اسلوب کو بھی بہترین طریقے سے اپنایا ہوا ہے۔

(۶) مصنف نے جس بزرگ کے بھی احوال بیان کئے ہیں اس سے پہلے اس دور کے سیاسی، سماجی اور تمدنی حالات کا جائزہ پیش کرتے ہوئے ایک منطقی ربط قائم کرنے کی کوشش کی ہے جو قاری کیلئے دلچسپی اور دلکشی کا باعث بنتی ہے۔

(۷) مصنف نے بنیادی و ثانوی دونوں قسم کے مصادر سے استفادہ کیا ہے۔

(۸) ہندوستان کے قرون وسطیٰ کے صوفیاء کی جو تصنیف دستیاب ہوتی ہیں ان میں اس دور کے فرمانرواؤں کا کوئی ذکر نہیں ہے۔ جیسے فوائد الغواص امیر حسن شجریؒ میں صرف شیخ نظام الدین اولیاءؒ کے ملفوظات کو جمع کیا ہے۔ اس کتاب میں معاصر فرمانرواء سلطان علاء الدین خبی کا یکسر کوئی حوالہ ہی نہیں ملتا حالانکہ جن تاریخوں میں یہ ملفوظات جمع کئے گئے تھے اس وقت علاء الدین سریر آراء سلطنت تھا۔ بالکل یہی حال خیر الجالس از حمید قلندر کا ہے جس میں شیخ نصیر الدین چراغ دہلویؒ کے ملفوظات جمع کئے ہیں لیکن فیروز شاہ کا ذکر بالکل مفقود ہے۔ (۲۵)

خلیق صاحب نے اپنی اس تصنیف میں اس کی کودور کیا ہے۔

(۹) کتاب کی امتیازی خصوصیت یہ ہے۔ کہ اس کتاب میں روایتی کتب کی طرح کشف و کرامات سے ہی صفحات کو نہیں بھرا گیا بلکہ حق المقدور اس چیز سے احتساب کیا گیا ہے۔

(۱۰) مصنف نے مکتوبات کو بھی تحریری سرماہی کا حصہ بنایا ہے اور بطور مأخذ استعمال کئے ہیں۔

(۱۱) مصنف نے ایک بڑی تعداد میں انگریزی لٹریچر سے بھی استفادہ کیا ہے۔

(۱۲) مصنف نے بعض مقامات پر بعض کتب پر تحقیق کر کے ان کے بارے میں اپنی رائے کا بھی اظہار کیا ہے (یعنی مصنف نے جرح و تعلیل سے بھی کام لیا ہے) جیسا کہ صفحہ 281 پر مولانا اشرف علی تھانوی کی تصنیف ”النۃ الجلیۃ فی الپیشۃ العلیۃ“ ہے۔

بقول مصنف مولانا نے یہ کتاب بڑی محنت سے تیار کی ہے لیکن اس کا شدید نقص یہ ہے کہ کتاب میں موضوع ملفوظات کو بڑی کثرت سے بیان کیا گیا ہے۔ اور اپنی تحقیق کے ثبوت کے طور پر پروفیسر محمد حبیب کے مضمون کا حوالہ درج کیا ہے۔ (۲۶)

(۱۳) آسانی کے لیے گراف کی شکل میں بھی معلومات فراہم کی ہیں جیسا کہ صفحہ ۵۳۰ پر خواجہ نور محمد مہاروی کی اولاد کو نقشہ کی صورت میں دکھایا ہے۔

(۱۴) مصنف نے گزشتہ عدالتی فیصلوں کو بھی مأخذ کے طور پر استعمال کیا ہے۔

جیسا کہ شاہ محمد سلیمان تونسی کے احوال کے ضمن میں تونسے میں آپ نے جو مدارس کے سلسلہ میں کاوش کی۔ اس کی وضاحت کرتے ہوئے ”مقدمہ دیوانی فیصلہ اتفاق۔ ایف۔ فاربس صاحب بہادر ڈسٹرکٹ محکمہ مدنام مقدمہ نمبر ۱۹۱۱ء، ۱۹۰۹ء“ کا حوالہ دیتے ہوئے بیان کرتے ہیں:

”۱۹۱۱ء میں خواجہ حامد اور خواجہ محمود کے درمیان ایک مقدمہ ڈسٹرکٹ محکمہ مدنام کی عدالت میں ہوا تھا اس میں بعض پرانے گاؤں کے بیانات اور عمارتوں کے معائنے سے ان مدارس کے تفصیلی حالات معلوم ہوئے۔ محکمہ اپنے فیصلہ میں ان مدارس کی تفصیل دی ہے۔ اس کے بعد فاضل مصنف نے فیصلہ کے اہم اقتباسات نقل کر کے یہ ثابت کیا ہے کہ خواجہ صاحب نے تونسہ کو دارالعلوم بنادیا تھا۔“

(۲۷)

(۱۵) خلیق صاحب نے بڑے مدل انداز میں اس بات کو ثابت کرنے کی کوشش کی ہے کہ صوفیاء خدمت خلق کو فضیلت کا معیار ٹھہراتے ہیں اور بنی نوع انسان کی خدمت کے بغیر خدا پر صونی کا ایمان ناقص تصور کرتے ہیں۔

خفیف نکات:

اگرچہ کتاب بے شمار خوبیوں سے مزین ہے مگر اس میں چند ایک خفیف نکات بھی پائے جاتے ہے جو کہ درج ذیل ہیں۔

(۱) بعض مقامات پر مصنف نے حوالہ جات کی مکمل تفصیلات فراہم نہیں کیں اور صرف کتاب کا نام لکھنے پر اکتفا کیا ہے۔ مثلاً

(i) صفحہ ۳۹ پر حوالہ نمبر ۲ میں ”تذکرۃ الاولیاء، ص ۸“ درج ہے۔ مصنف اور اشاعتی ادارہ درج نہیں کیا۔

(ii) صفحہ ۳۶ پر حوالہ نمبر ۱ ”Islamic culture 1942, p265“ درج ہے۔ جبکہ پروفیسر گب نے جس عنوان سے آرٹیکل تحریر کیا۔ وہ نہیں بتایا گیا۔

(iii) صفحہ ۶۵ پر مترجم حدیث نقل کرنے کے بعد بخاری، کتاب الرقاق، باب التواضع پر اکتفا کیا گیا۔ اور صفحہ ۸ پر حدیث کا ترجمہ بیان کر کے حوالہ میں صرف ”مسلم عن ابو ہریرہ“ لکھا ہے۔ احادیث ترجمہ شدہ ہیں اس کے مترجم، اشاعتی ادارہ اور سن طباعت کے بارے میں کوئی تفصیل فراہم نہیں کی گئی۔

(iv) صفحہ ۵۷ پر ”خیر المجالس (قلمی نسخہ مجلس ہفتہ) اردو ترجمہ (مطبوعہ) ص ۷“ درج ہے۔ مگر مترجم، ادارہ، شہر اور سن طباعت کی کوئی تفصیل نہیں۔

اکثر ویژت مقامات پر مصنف کا یہ سقم نظر آتا ہے۔ تاہم فہرست مصادر و مراجع میں بعض تفصیلات کی دستیابی سے اس کی تلاشی ہو جاتی ہے۔

(۲) کشف و کرامات اور خرق عادات و افعال کو بالکل ہی صرف نظر کر دیا گیا ہے۔

(۳) مصنف نے کثرت کے ساتھ فارسی لٹرپر کو نقل کیا ہے مگر کتاب میں 300 سے زائد مقامات ایسے ہیں جہاں ان کا ترجمہ نہیں دیا گیا۔ جو کہ عام قاری کے لئے وقت کا باعث ہے۔

(۴) مصنف نے اکابرین مشائخ چشت کے حوالہ سے تفصیلی معلومات فراہم نہیں کیں۔

تصوف اور صوفیاء پر الزامات اور ان کا رد:

مضامین کتاب سے پہلے خلیق صاحب نے مقدمہ میں عمومی طور پر تصوف اسلام اور صوفیاء پر جوازات لگائے جاتے رہے ہیں دلائل کے ساتھ ان کا رد کیا ہے۔

(i) اسلام کے حوالے سے سب سے زیادہ جراح و تنقید کا ناشانہ تصوف ہی کو بنایا گیا ہے۔ اسے غیر اسلامی مأخذوں کا منع قرار دیا جاتا ہے۔ اسے ملت اسلامیہ کے مختلف امراض کا باعث، زندگی سے فرار، رہبانیہ طرز زندگی، شریعت کی اتباع سے انحراف اور غیر اسلامی فکروں کو دار کا حامل نظر یہ ثابت کرنے کیلئے ناقدین نے سر توڑ کوشش کی ہے۔ حقیقت میں یہ تمام الزامات بے بنیاد اور خلاف حقیقت ہیں۔ تصوف کی اساس شریعت ہے اور اس کا سرچشمہ قرآن و حدیث ہے۔ (۲۸)

تصوف کی متمدد کتب مثلاً قوت القلوب، رسالہ قشیریہ، کشف الحجوب، عوارف المعارف، تذكرة الاولیاء، فوائد الغواد اور خیر المجالس کے صفحے کے صفحے اتنا تجھے صرف زبان ہی سے نہیں بلکہ عملاً کتاب و سنت کی تلقین ملے گی۔ حقیقت یہ ہے کہ صوفیاء کا ہمیشہ عقیدہ یہ رہا ہے کہ جس عمل کو کتاب و سنت روکر دیں وہ ”زندقة“ ہے جس شخص کی زندگی شریعت و سنت کے مطابق نہیں اسے صوفیاء کے طبقہ میں شمار نہیں کرنا چاہیے چنانکہ اس کے عمل کو تمام صوفیاء کا عمل تصور کر کے تصوف پر تنقید کی جائے۔ (۲۹)

(ii) کچھ لوگ اس غلط فہمی میں متلا ہیں کہ تصوف جہلاء کا مسلک تھا اور صوفیاء کرام علم دین سے نابلد تھے۔ مشائخ کے حالات کا سرسری مطالعہ بھی اس الزام کی نوعیت دریافت کرنے کیلئے کافی ہے۔ مشائخ عظام کسی بھی شخص کو اس وقت تک خلافت نہیں دیتے تھے جب تک وہ علوم ظاہری میں کامل دسترس نہ رکھتا ہو۔ (۳۰)

(iii) صوفیاء کرام پر ایک عام الزام رہبانتیت کا ہے۔ جس چیز کو صوفیاء نے ترک کیا وہ دنیا تھی دنیا کا بے اعتدالانہ استعمال تھا وہ کہتے تھے کہ انسان اللہ کی دی ہوئی سب نعمتوں سے فائدہ اٹھائے اس کائنات کی ایک ایک چیز سے مستفید ہو لیکن اس طرح کہ دنیا کی محبت اس دل کو آلوہ نہ کرنے پائے۔ (۳۱)

(vi) صوفیانے ملت کے قوائے عمل کو مضمحل کر دیا۔

حالانکہ ان بزرگوں نے ملت کے عروق مردہ میں ہمیشہ نئی روح پھوکی ہے اور زوال و انحطاط کے زمانہ میں تجدید و احیاء کے راستے تلاش کئے ہیں۔ پورپ کے مستشرق جب اسلامی تاریخ کا مطالعہ کرتے ہیں تو انہیں یہ دیکھ کر حیرت ہوتی ہے کہ مسلمانوں کا سیاسی زوال کبھی ان کے دینی نظام کو بتاہ نہ کر سکا۔ تاریخ اسلام سے بارہا ایسے موقع آئے ہیں کہ اسلام کے لکھر کا شدت سے مقابلہ کیا گیا ہے۔ لیکن باس یہ وہ مغلوب نہ ہو سکا۔ اس کی بڑی وجہ یہ ہے کہ تصوف یا صوفیہ کا انداز فکر فوراً اس کی مدد کو آ جاتا تھا اور اس کو اتنی قوت اور تو اتنی بخشش دیتا تھا کہ کوئی طاقت اس کا مقابلہ نہ کر سکتی تھی۔ (۳۲)

ان بزرگوں نے بصیرت اور حکمت کے ساتھ نہ مساعد حالات کا مقابلہ کیا ہے ان کا ہاتھ ملت کی بغض پر اور ان کا داماغ تجدید و احیاء کی تدبیریں سوچنے میں مصروف رہتا تھا۔ جب مسلمانوں کی سیاسی ترقی کا دور شروع ہوا تو ان بزرگوں کا مرکزو محور اس نظام کی اصلاح رہا۔ لیکن جب پھر سے مسلمانوں کا سیاسی نظام درہم برہم ہوا تو ان کا ماحاذ مادیت کے سیلا ب کو روکنا بنا۔ جب قوم میں اخلاقی تنزلی دیکھی تو انہوں نے اپنی تمام ذہنی اور عملی صلاحیتیں صحت مند عناصر کو ابھارنے میں صرف کر دیں۔

(vii) اگرچہ بعد ازاں مسلمانوں نے باطنی زندگی کو ظاہری زندگی سے الگ کیا اور شریعت کو طریقت سے جدا کیا۔ دنیا پرستی سے گریز کو رہبانیت کی شکل دے دی گئی۔ مجاز پرستی، پیر پرستی، قبر پرستی اور زغمہ و سر و کرو رحمی ترقی کا لازمی جزو قرار دے دیا گیا اور تمام گمراہیوں کو تصوف سے منسوب کر دیا گیا۔

لیکن اس حقیقت کو کبھی فراموش نہیں کرنا چاہیے کہ صوفیاء صافی نے ہمیشہ ان گمراہیوں کے خلاف آواز بلند کی ہے اور ان فاسد عناصر کو خارج کرنے کیلئے ہمیشہ کوشش رہے ہیں۔ (۳۳)

خلاصہ کلام:

”تاریخ مشائخ چشت“ کا تفصیلی جائزہ لینے کے بعد یہ بات ثابت ہوتی ہے کہ مشائخ چشت کے حوالہ سے غلیق احمد نظامی کی یہ ایک شاہکار تصنیف ہے۔ جس میں مصنف نے روایتی ڈگر سے ہٹ کر تحقیقی اور موئرخانہ اسلوب کو پیش نظر کھا ہے۔ اور ہر دور کے سیاسی و سماجی حالات کو سامنے رکھتے ہوئے اس دور کے اثرات کا جائزہ لیا ہے۔ خصوصیت کے ساتھ یہ کتاب گیارہویں، بارہویں اور تیرہویں صدی ہجری کے معروف مشائخ سلسلہ چشتی کی فکرواحوال اور ان کی خدمات کا احاطہ کئے ہوئے ہے۔ اگرچہ مصنف کا چشتی سلسلہ کے حوالہ سے پانچ جلدیوں پر تحقیق و اشاعت کا ارادہ مواد کی عدم دستیابی کی وجہ سے پایہ تیکیل کونہ پکن پایا۔ مگر مصنف نے جس محنت و تحقیق سے یہ جلد مرتب کی ہے اس حوالے سے ہم عصر کتب میں سے کوئی کتاب اس کے ہم پلے نظر نہیں آتی۔ اسی لئے علمی حلقوں میں اس کتاب کو ہمیشہ قدر کی نگاہ سے دیکھا گیا ہے۔

حوالہ جات

- نظامی، غلیق احمد، تاریخ مشائخ چشت، مشائق بک کارزار اردو بازار لاہور، ص ۱۹۳، ۱۹۳
ایضاً، ص ۲۹۵
ایضاً
ایضاً، ص ۲۷۸
ایضاً، ص ۲۹۵

- ۱۔ نظامی، غلیق احمد، شاہ ولی اللہ کے سیاسی مکتوبات، ادارہ اسلامیات انارکلی لاہور، ص ۲۳۹، صفحات ۲۳۹
- ۲۔ Ibid
- ۳۔ Interview by Moin Ahmad Nizami Grandson of Khaliq Ahmad Nizami, through g.mail.com (Moinnizami82@rediffmail.com) Aug, 15, 2012
- ۴۔ Ibid
- ۵۔ Internet:www.Gale Encyclopedia of Biography.com
- ۶۔ Ibid
- ۷۔ Internet:www.Nizami.com - News.com, 6.10.2012
- ۸۔ Ibid
- ۹۔ Internet:www.Nizami.com - News.com, 6.10.2012
- ۱۰۔ نظامی، غلیق احمد، شاہ ولی اللہ کے سیاسی مکتوبات، ادارہ اسلامیات انارکلی لاہور، ص ۲۳۹، صفحات ۲۳۹
- ۱۱۔ نظامی، غلیق احمد، تاریخ مشائخ چشت، مکتبۃ العارفین کراچی، ۱۹۷۴ء، ص ۲۷۵
- ۱۲۔ نظامی، غلیق احمد، حیات شیخ عبد الحق محدث دہلوی، مکتبہ رحمانیہ اردو بازار لاہور، ص ۳۸۰، صفحات ۳۸۰
- ۱۳۔ نظامی، غلیق احمد، سلطنت دہلی کے مذہبی رسمحناۃ، نگارشات لاہور، ص ۳۸۵، صفحات ۳۸۵
14. www.Centre of advanced study department of history Aligarh Muslim University Aligarh (U.P),2001,India
- ۱۵۔ نظامی، غلیق احمد، آمڑا بولکلام، ادارہ ادبیات دہلی، ۱۹۹۲ء، ص ۲۱۷، صفحات ۲۱۷
- ۱۶۔ نظامی، غلیق احمد، تاریخ مشائخ چشت، ص ۳۲، صفحات ۳۲
- ۱۷۔ ایضاً، ص ۹۲
- ۱۸۔ ایضاً، ص ۲۳۹
- ۱۹۔ ایضاً، ص ۵۸۲
- ۲۰۔ ایضاً، ص ۱۱۱
- ۲۱۔ ایضاً، ص ۱۲۷، ص ۱۲۸
- ۲۲۔ ایضاً، ص ۱۹
- ۲۳۔ ایضاً، ص ۱۶۹
- ۲۴۔ ایضاً، ص ۱۵۹
- ۲۵۔ ایضاً، ص ۱۹
- ۲۶۔ ایضاً، ص ۲۸۱
- ۲۷۔ ایضاً، ص ۵۹۲، ۵۹۳
- ۲۸۔ ایضاً، ص ۳۸
- ۲۹۔ ایضاً، ص ۳۱
- ۳۰۔ ایضاً، ص ۳۲
- ۳۱۔ ایضاً، ص ۳۳
- ۳۲۔ ایضاً، ص ۳۵، ۳۳
- ۳۳۔ ایضاً، ص ۳۷